

కారు కోసం ..

భణి డొక్కా

కారువున్ననాడు కష్టంబు తెలియదు
పూని దిరుగ వచ్చు పురము లెల్ల
కారు పోయేనేని గడప దాటగలేము
కారె కాళ్ళుగాని, కాళ్ళు కావు!!

కుర్ర చోదకుండు కులుకులాడితొగూడి
కన్ను మిన్ను గనక కారు నడిపి
కొంప ముంచినాడు గోడెవరితో దెల్పు
పచ్చడాయెకారు పట్ట పగలే

జరిగినంతసేపు జలసాల కారెక్కి
మురిసిపోతిగాదె ముదము మీర
నేడు తీరిపోయె నేనాటి బంధమో
కారు జూడ తిరిగె కంట నీరు

ఆయువున్న నాడు ఆటాడు జీవుండు
తనదు గడువుదీర తరలిపోవు
మరలిరారు తిరిగి మనిషైన కారైన
కర్మ బంధమిలను కాటివరకే

ఎమరెస్సిపేరు, ఎవరు పలుకగబోరు
ఎన్ని గంటలైన ఎదురుచూపే,
దిక్కులేని నాడు, దిక్కు నీవేనయ్య

పిలుపునాలకించు, భిషగ్గేవా

చేతనయిననాడు చేసిన పుణ్యంబు

కాచెనేమొ నేడు కష్టమందు

మంచి చేయుటొకటె మనిషి కర్తవ్యంబు

చేటుకాలమెపుడు చెప్పి రాదు

ఇంక ఇన్నారెన్ను ఇక్కట్లు మొదలాయె

ఆరు పొద్దు లిచ్చి రద్దెకారు,

అయిదు రోజులరగె, ఆఫీసు పనులలో

ఆరు మిగిలెనయ్య కారుకొనగ!

వేస్తు, పెద్దకార్లు, వేగస్తు, టూడోర్లు

కొంత పాత కార్లు, కొత్తకార్లు,

వెదకి వెదకి తుదకు వేడెక్కె తలకాయ

వీళ్ళ దుంప తెగను, ఇన్ని కార్లూ!!

హాంసనెక్కి నీవు, హాయిగుంటివమ్మ

వీణ మీటుకొనుచు, వీటిలోన

సుతుని బాధ జూచి, సుంతైన దయ తలచి,

కావుమమ్మ మంచి కారు నిచ్చి!!